

☆-تبدیلی کا فیصلہ-☆

(۱۴)

ابدی زندگی پر حسرتیں!

ابوعبداللہ

(ہمارا عزم)

☆ سچائی کی پیروی ☆

(WWW.KHIDMAT-ISLAM.COM)

(Email:KHIDMAT777@GMAIL.COM)

بِسْمِ اللّٰهِ، الْحَمْدُ لِلّٰهِ، وَالصَّلَاةُ وَالسَّلَامُ عَلٰی رَسُوْلِ اللّٰهِ

انسان کو غفلت و معصیت کے کھنور سے نکالنے کیلئے پروردگار نے انسان کو اخروی زندگی میں پیش آنے والے شدید حسرت و افسوس کے مقامات کو اُس وقت کے رونما ہونے سے قبل ہی کھول دیا ہے تاکہ انسان ابدی ہلاکت سے بچ جائے۔

کیفیات کا ادراک: اخروی حسرتوں کی شدت اور حقیقت کیا ہے؟ اس کا اندازہ عام طور پر باتوں سے نہیں ہو پاتا جب تک کسی کو ان سے واسطہ نہ پڑے۔ بیان کردہ آیات حسرت سے عبرت پکڑنے کیلئے دنیا میں آنے والے مقامات افسوس کو ذہن نشین رکھنا ضروری ہے جیسے: کسی عزیز کی موت، شدید بیماری، حادثہ، کوئی بڑا نقصان..... وغیرہ۔ قرآن میں دنیوی نقصان پر کم ہی حسرتیں بیان ہوئی ہیں، لیکن اخروی خسارہ سے بچانے کیلئے حقائق کھول کھول کر بیان کر دیے گئے ہیں جو کہ خالق کی اپنی مخلوق سے شفقت و محبت کا اظہار بھی ہے۔ انہیں آیات میں سے چند آیات پیش خدمت ہیں جنہیں گاہے بگاہے ذہن نشین کرتے رہنے کی ضرورت ہے۔

(۱)۔ بُری زندگی پر حسرت! بروز قیامت بُرائی کی راہ پر گامزن انسان یوں آرزو کرے گا:

﴿يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُّحْضَرًا وَّ مَّا عَمِلَتْ مِنْ سُوءٍ تَوَدُّ لَوْ أَنَّ بَيْنَهَا وَبَيْنَهُ أَمَدًا بَعِيدًا وَّ يُحْذِرُكُمْ اللّٰهُ نَفْسَهُ وَّ اللّٰهُ رَءُوفٌ رَّحِيمٌ﴾
 بِالْعِبَادِ ۝ (آل عمران: 30)

”جس دن ہر نفس اپنے کئے ہوئے عمل کی نیکی کو موجود پائے گا اور عمل کی برائی کو بھی، تو آرزو کرے گا کہ اے کاش اُس میں اور اس کی برائی میں دور کی مسافت ہو جائے۔ اور اللہ تمہیں اپنے عذاب سے ڈراتا ہے، اور اللہ اپنے بندوں پر نہایت مہربان ہے۔“

یعنی اُس دن تو انسان اپنے اور برائی کے مابین دوری کی آرزو کرے گا لیکن اس زندگی میں برائی کے قریب رہنا پسند کرتا ہے۔ ضرورت اس بات کی ہے کہ آج بھی شرک سمیت دیگر تمام برائیوں سے شدید نفرت کی جائے اور ان سے کوسوں دور رہا جائے۔!

(۲)۔ کاش میں مسلمان ہوتا! جس دن انسان یہ آرزو کرے گا کہ کاش میں مسلمان ہوتا (صرف نام سے نہیں بلکہ واقعتاً تسلیم کرنے والا ہوتا):

﴿رُبَّمَا يَوَدُّ الَّذِينَ كَفَرُوا لَوْ كَانُوا مُسْلِمِينَ ۝ ذَرُّهُمْ يَأْكُلُوا وَيَتَمَتَّعُوا وَيُلْهِهِمُ الْأَمَلُ فَسَوْفَ يَعْلَمُونَ ۝﴾ (الحجر: 15: 1-2)

”جس دن آرزو کریں گے انکار کرنے والے کہ کاش وہ ماننے والے ہوتے۔ انہیں چھوڑ دو یہ کھالیں اور وقتی فائدے اٹھالیں اور لمبی امیدیں انہیں دنیا میں مشغول کئے رکھیں، عنقریب انہیں انجام معلوم ہو جائے گا۔“

(۳)۔ رسولوں (علیہم السلام) کی بجائے دیگر لوگوں کو معیار دین بنانے پر حسرت! انسان اس دن

شدید حسرت و افسوس کرے گا کہ کاش میں رسول ﷺ کو رہبر و رہنما اور معیار بنانا۔

﴿وَيَوْمَ يَعَضُّ الظَّالِمُ عَلَى يَدَيْهِ يَقُولُ يَا لَيْتَنِي اتَّخَذْتُ مَعَ الرَّسُولِ سَبِيلًا ۝ يَا لَيْتَنِي لَيْتَنِي لَمْ أَتَّخِذْ فُلَانًا خَلِيلًا ۝ لَقَدْ أَضَلَّنِي عَنِ الذِّكْرِ بَعْدَ إِذْ جَاءَنِي ۝ وَكَانَ الشَّيْطَانُ لِلْإِنْسَانِ خَذُولًا ۝ وَقَالَ الرَّسُولُ يَرَبِّ إِنَّ قَوْمِي اتَّخَذُوا هَذَا الْقُرْآنَ مَهْجُورًا ۝﴾ (فرقان: 25: 27-30)

”جس دن ظالم اپنے ہاتھ چبا چبا کر کھائے گا تو وہ کہے گا کہ ہائے کاش میں رسول کے ساتھ راستہ پکڑتا۔ ہائے کاش میں فلاں کو دوست نہ بناتا۔ (اس غلط دوستی) نے مجھے پھسلا دیا جبکہ میرے پاس نصیحت آگئی تھی اور شیطان تو انسان کا ساتھ چھوڑ دینے والا ہے۔ اور رسول شکایت کریں گے کہ اے میرے رب، یقیناً میری قوم نے قرآن کو پیٹھ کے پیچھے ڈال دیا تھا (یعنی اسکی تعلیمات کو نظر انداز کر دیا تھا)۔“

یہ بہت تفصیل طلب آیت ہے جس کی زد میں ہر وہ شخص آجائے گا جس نے بُری سنگت بنائی، اپنے لیڈرز، سردار، مذہبی پیشواؤں کی اندھا دھند پیروی میں قرآن و سنت کو اپنے اپنے فرقے، مسالک اور اکابرین کے نیچے کیا۔ آج تو لوگ بات سننے کیلئے آمادہ نہیں، لیکن بروز قیامت انکی صورت حال کی نقشہ کشی مذکورہ آیت میں کھول کر بیان کر دی گئی ہے۔

(۴)۔ انفاق سے محرومی پر حسرت! انفاق فی سبیل اللہ سے محروم شخص یوں حسرت کرے گا:

﴿وَأَنْفَقُوا مِنْ مَّا رَزَقْنَكُمْ مِنْ قَبْلِ أَنْ يَأْتِيَ أَحَدَكُمُ الْمَوْتُ فَيَقُولَ رَبِّ لَوْلَا
أَخَّرْتَنِي إِلَىٰ أَجَلٍ قَرِيبٍ فَأَصَّدَّقَ وَأَكُنْ مِنَ الصَّالِحِينَ ۝ وَلَنْ يُؤَخَّرَ اللَّهُ نَفْسًا
إِذَا جَاءَ أَجَلُهَا وَاللَّهُ خَبِيرٌ بِمَا تَعْمَلُونَ ۝﴾ (منافقون: 63: 10-11)

”اور خرچ کر لو (ہماری راہ میں) اس میں سے جو کچھ ہم نے تمہیں دے رکھا ہے، اس سے پہلے کہ تم میں سے کسی کی موت کا وقت آجائے تو کہنے لگے کہ اے میرے پروردگار! تو مجھے تھوڑی دیر کی مہلت کیوں نہیں دے دیتا کہ میں صدقہ کروں اور نیک لوگوں میں شامل ہو جاؤں۔“

یہ بے اثبات زندگی کسی وقت بھی ساتھ چھوڑ سکتی ہے۔ یہ جاری سانس کسی وقت بھی رک سکتے ہیں اسلئے موقع کو غنیمت جانتے ہوئے اللہ کی راہ میں حسب توفیق خرچ کرتے جائیں۔

(۵)۔ قرآن مجید کو ضابطہ حیات نہ بنانے پر حسرت! قرآن کے حقائق سے بے بہرہ شخص کی حسرت و افسوس کا عالم کچھ یوں ہوگا:

﴿وَاتَّبِعُوا أَحْسَنَ مَا أُنزِلَ إِلَيْكُمْ مِنْ رَبِّكُمْ مِنْ قَبْلِ أَنْ يَأْتِيَكُمُ الْعَذَابُ بَغْتَةً
وَأَنْتُمْ لَا تَشْعُرُونَ ۝ أَنْ تَقُولَ نَفْسٌ يُحَسِرْتَنِي عَلَىٰ مَا فَرَّطْتُ فِي جَنْبِ اللَّهِ
وَإِنْ كُنْتُ لَمِنَ السَّخِرِينَ ۝﴾ (زمر: 39: 55-59)

”اور (اے لوگو!) پیروی کرو اس بہترین شے (قرآن حکیم) کی جو تمہاری طرف تمہارے رب کی طرف سے اتاری گئی ہے۔ اس سے پہلے کہ تم پر اچانک عذاب آجائے اور تمہیں اطلاع بھی نہ ہو۔ (ایسا نہ ہو کہ) پھر تم کہنے لگو کہ ہائے افسوس! اُس غفلت پر جو میں نے اللہ کے حق میں کوتاہی کی بلکہ میں تو مذاق اڑانے والوں میں ہی رہا۔ یا کہنے لگے کہ اگر اللہ مجھے ہدایت کرتا تو میں بھی پرہیزگاروں میں شامل ہو جاتا۔ یا (قیامت کے دن) عذاب کو دیکھ کر کہنے لگے اے کاش! کسی طرح مجھے (دنیا میں) دوبارہ بھیج دیا جائے تو میں بھی نیک لوگوں میں شامل ہو سکوں۔ (اللہ فرمائے گا:) ہاں ہاں! بے شک تیرے پاس میری

آیات (قرآن) پہنچ چکی تھیں جنہیں تو نے جھٹلایا اور غرور و تکبر کیا اور تو انکار والوں میں ہی رہا۔“

(۶)۔ ظلم و زیادتی پر حسرت! ظلم و زیادتی کی راہ پر شدید ترین حسرت و افسوس کا منظر:

﴿يَوْمَ تَكُونُ السَّمَاءُ كَالْمُهْلِ ۝ وَتَكُونُ الْجِبَالُ كَالْعِهْنِ ۝ وَلَا يَسْأَلُ حَمِيمٌ حَمِيمًا ۝ يُصْرُونَهُمْ يَوْمَ الْمَجْرَمِ لَوْ يَفْتَدِي مِنْ عَذَابِ يَوْمِئِذٍ بِسِنِيهِ ۝ وَصَاحِبَتِهِ وَأَخِيهِ ۝ وَفَصِيلَتِهِ الَّتِي تُؤَيَّبُ ۝ وَمَنْ فِي الْأَرْضِ جَمِيعًا ثُمَّ يُنْجِيهِ ۝ كَلَّا إِنَّهَا لَأُظَى ۝ نَزَاعَةٌ لِّلشَّوْىِ ۝ تَدْعُوا مَنْ أَدْبَرَ وَتَوَلَّى ۝﴾

(المعارج: 8-16)

”جس دن آسمان پگھلے ہوئے تانبے کی طرح ہو جائے گا، اور پہاڑ دھنکی ہوئی روئی کی طرح اور کوئی دوست کسی دوست کو نہ پوچھے گا حالانکہ ایک دوسرے کو دکھا دیے جائیں گے۔ خواہش کرے گا مجرم کاش وہ فدیے میں دے سکے اس دن کے عذاب سے بچنے کیلئے اپنی اولاد کو، اپنی بیوی کو، اپنے بھائی کو اور اپنے خاندان جو اسے پناہ دینے والا تھا، اور روئے زمین کے سب انسانوں کو پھر یہ نجات دلا سکے اپنے آپ کو۔ ہرگز نہیں یقیناً وہ شعلہ والی آگ ہے جو چاٹ جائے گی گوشت پوست کو۔ بلائے گی ہر اس شخص کو جس نے پیٹھ پھیری اور منہ موڑا (حق یعنی قرآن سے)۔“

(۷)۔ اعمال نامہ ملنے پر حسرت: بروز قیامت جس خوش نصیب کو اسکا اعمال نامہ داہنے ہاتھ میں

دے دیا گیا، وہ تو مراد کو پا گیا، اسکے توارے نیارے ہو گئے، وہ تو دوڑتا پھرتا ہر ایک کو عظیم ترین کامیابی کی نوید سناتا پھرے گا:

﴿فَأَمَّا مَنْ أُوتِيَ كِتَابَهُ بِيَمِينِهِ فَيَقُولُ هَآؤُمْ أَقْرَأُ وَآ كِتَابِيهِ ۝﴾

(الحاقہ: 69: آیت: 19)

”سو جس کو دیا جائے گا اسکا نامہ اعمال اسکے داہنے ہاتھ میں، تو وہ کہے گا آؤ دیکھو اور پڑھو میرا

اعمال نامہ.....“

لیکن وہ بدنصیب جسے حساب کتاب بائیں ہاتھ میں دیا گیا، اسکی حسرت و افسوس کا کیا عالم ہوگا، ملاحظہ کیجئے:

﴿وَأَمَّا مَنْ أُوتِيَ كِتَابَهُ بِشِمَالِهِ فَيَقُولُ يَلَيْتَنِي لَمْ أُوتَ كِتَابِيَهٗ ۚ وَلَمْ أَدْرِ مَا حِسَابِيَهٗ ۚ يَلَيْتَهَا كَانَتِ الْقَاضِيَةَ ۚ مَا أَغْنَىٰ عَنِّي مَالِيَهٗ ۚ هَلَكَ عَنِّي سُلْطَانِيَهٗ ۚ خُدُوهُ فَغُلُّوهُ ۚ ثُمَّ الْجَحِيمَ صَلُّوهُ ۚ﴾ (الحاقہ: 69: آیت: 25-31)

”اور جس کو دیا جائے گا اسکا اعمال نامہ اسکے بائیں ہاتھ میں، سو وہ کہے گا کہ کاش نہ دیا جاتا مجھے میرا اعمال نامہ۔ اور نہ جانتا میں کہ کیا ہے میرا حساب کتاب۔ کاش موت میرا (ہمیشہ کیلئے) کام تمام کر دیتی۔ (آج تو) میرا مال میرے کچھ کام نہ آیا۔ جاتا رہا مجھ سے میرا اقتدار۔ حکم ہوگا اسے پکڑ لو اور طوق پہنا دو، پھر جھونک دو اسے جہنم میں.....“

ابھی وقت ہے، اس ہلاکت کے پیش خیمے سے قبل جلد از جلد تبدیلی کا فیصلہ کر کے اس ابدی ہلاکت سے اپنے آپ کو بچالیں۔!

سب سمجھ لگ جائے گی!

آج تو لوگ بات نہیں سنتے لیکن بروز قیامت سب سمجھ آ جائے گی:

﴿وَجِإَىٰ يَوْمَئِذٍ يَوْمِئِذٍ بِجَهَنَّمَ يَوْمَئِذٍ يَتَذَكَّرُ الْإِنْسَانُ وَأَنَّىٰ لَهُ الذِّكْرَىٰ ۚ يَقُولُ يَلَيْتَنِي قَدَّمْتُ لِحَيَاتِي ۚ﴾ (الفجر: 23-24)

”اور جس دن جہنم سامنے لائی جائے گی، اس دن انسان کو سب سمجھ آ جائے گی، لیکن اُس وقت سمجھنے کا کیا فائدہ؟ اُس دن انسان کہے گا کاش میں نے اس زندگی کیلئے کچھ آگے بھیجا ہوتا۔“

اب پچھتائے کیا ہاتھ..... جب چڑیاں چگ گئیں کھیت!

ابھی وقت ہے مہلت کی قدر کر لیں۔ اس شدید پریشانی سے بچنے کیلئے فوراً اٹھیں، توبہ کریں اور ہر

دن کو آخری دن سمجھ کر گزاریں۔ دین سیکھنے، قرآن فہمی کیلئے وقت نکالیں۔ توحید، رسالت، عبادات، اخلاقیات و معاملات کو سمجھیں اور عمل پیرا ہو جائیں۔

کسی نے کیا خوب کہا ہے:

غافل تجھے گھڑیاں یہ دیتا ہے منادی گردوں نے گھڑی عمر کی ایک اور گھٹادی
گھڑی کی ٹک ٹک ہمارے زندگی کے لمحات مسلسل کم ہونے کا اعلان کر رہی ہے۔ گزرتے ہوئے
لمحات ہمیں متنبہ کر رہے ہیں کہ ہوشیار ہو جاؤ زمانہ بڑی تیزی سے گزرتا جا رہا ہے۔ دل کی ہر دھڑکن
کے ساتھ ہم اپنی موت کے قریب تر ہوتے جا رہے ہیں..... یہ زمانہ جو ہماری اصل متاع
ہے۔۔۔ اسی میں کچھ بنانا ہے اور یہ مہلت بہت تیزی سے گزرتی جا رہی ہے۔ جیسے برف پگھلتی جاتی
ہے۔

امام رازیؒ فرماتے ہیں مجھے ”والعصر“ کا مفہوم اس وقت سمجھ آیا جب شام کے وقت بازار بند ہونے
جا رہا تھا اور برف بیچنے والا چیخ چیخ کر کہہ رہا تھا لوگو مجھ سے برف خرید لو۔ جلدی کرو کیونکہ میری برف
پگھلتی جا رہی ہے۔ انسان کی زندگی کی مثال اس برف کے تاجر کی سی ہے۔ ہر لمحہ برف پگھل رہی ہے
یعنی انسان کا اصل سرمایہ ہاتھ سے نکلتا جا رہا ہے۔ برف پگھل گئی تو اصل زر گیا۔ برف کا تو داکتنا ہی
بڑا کیوں نہ ہو اس نے بالآخر پگھل کر ختم ہو جانا ہے۔ مسلسل گزرتے ہوئے لمحات ہماری زندگی کو کھا
رہے ہیں۔ زندگی خواہ کتنی ہی طویل کیوں نہ اس نے بالآخر ختم ہو جانا ہے۔



سچی رہنمائی (Pure Guidance)

پمفلٹ (Pamphlets)

عام لوگوں کیلئے اہم موضوعات پر ضخیم تحاریر کی بجائے پمفلٹ کی شکل میں زندگی تبدیل کرنے والی مختصر تحاریر

1	ہماری حقیقت (نفس اور روح)	2	دین کی اصل
3	ایمان کی مختلف حالتیں	4	ہدایت پر ضروری معلومات
5	اصل اور جواز	6	تطبیق: ہدایت کیلئے ناگزیر
7	قرآن سے رہنمائی پر ایک بڑی غلط فہمی	8	قرآن فہمی کی اہمیت
9	جزوی اسلام کا نتیجہ	10	توبہ اور بخشش کا قرآنی ضابطہ
11	قتل ناحق (ایک بڑی غلط فہمی کا ازالہ)	12	قلب کی حالتیں
13	اخروی زندگی کی جھلک	14	ابدی زندگی کی حسرتیں
15	فریضہ دعوت و اصلاح	16	جہاد (زیر تحریر)
17	انفاق فی سبیل اللہ	18	زندگی کیا ہے؟
19	موت کو دریافت کرنا	20	ترکیہ و تقویٰ
21	سکون کے ذرائع	22	نظروں سے اوجھل بے عدلی کی شکلیں
23	خضاب کی شرعی حیثیت	24	اختلاط: نوجوان نسل کیلئے بڑی آزمائش
25	ابلیس انتہائی مکار دشمن	26	

﴿ آئیں دنیا و آخرت کی کامیابی کیلئے پیغام حق کی کاوش کو دوسروں تک پہنچانے میں تعاون کریں ﴾



نوٹ: دیانتداری سے کوشش تو پوری کی گئی ہے کہ سچائی کو واضح کیا جائے۔ لیکن انسانی کاوش خطا سے پاک نہیں۔ اسلئے جو بھی کوئی خطا ہوئی ہوگی تو وہ دانستہ نہیں، بلکہ سہواً ہوئی ہوگی۔ لہذا اگر کہیں کوئی کمی بیشی نظر آئے تو ضرور مطلع فرمائیں۔ ہم آپ کے بے حد ممنون ہوں گے۔